

مسئلہ معاش اور اسلامی تعلیمات

(۲/۲)

از: مولانا مفتی ابوالخیر عارف محمود

رہنما شعبہ تصنیف و تالیف و استاذ جامعہ فاروقیہ، کراچی

عقیدہ، اخلاق اور معیشت

اسلام نے معیشت کی بنیاد عقیدہ اور اخلاق پر رکھی ہے، اور وہ تجارت کو فہمائش کرتا ہے کہ اللہ ان کے ہر ڈھکے چھپے کو ہر وقت دیکھتا اور جانتا ہے:

﴿إِنَّ اللَّهَ كَانَ عَلَيْكُمْ رَقِيبًا﴾ (۲۹)

اسلام تمام مسلمانوں کو آپس میں بھائی قرار دے کر ان کو یہ تعلیم دیتا ہے کہ وہ اپنے مسلمان بھائی کے لیے وہی پسند کریں جو انہیں اپنے لیے پسند ہے: ”لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ“ (۳۰)

ترجمہ: ”تم میں کوئی شخص اس وقت تک کامل ایمان والا نہیں ہو سکتا؛ جب تک وہ اپنے (مسلمان) بھائی کے لیے وہی پسند نہ کرے جو اپنے لیے پسند کرتا ہے،۔“

غور فرمائیں! جب ایک مسلمان دوسرے کے لیے وہی پسند کرے گا جو اس کی اپنی پسند ہے تو پھر یہ کیوں کر ممکن ہے کہ وہ ناپ تول میں کمی کر کے، یا عیب دار اور ناقص چیز فروخت کر کے زیادہ اور کھرے مال کی قیمت وصول کرے اور یوں اپنے بھائی کا معاشی استحصال کرے، اسلام تو اپنے ماننے والوں کو اس بات کی تعلیم دیتا ہے کہ وہ عیوب کو چھپا کر چیزوں کو فروخت نہ کریں، ورنہ ان کا یہ عمل نہ صرف ان کے کاروبار سے برکت کو ختم کر دے گا؛ بلکہ اللہ کی لعنت کا باعث بھی بن جائے گا، حدیث شریف میں اس مضمون کو یوں بیان فرمایا گیا ہے:

”مَنْ بَعَّ عَيْبًا لَمْ يُبَيِّنْهُ، لَمْ يَزَلْ فِيهِ مَقْتِ اللَّهِ، أَوْ لَمْ تَزَلِ الْمَلَائِكَةُ تَلْعَنُهُ“ (۳۱)

ترجمہ: ”جس کسی نے کوئی چیز فروخت کی، جس کے عیب پر اس نے خریدار کو آگاہ نہیں کیا

تھا، تو وہ ہمیشہ اللہ کے غصہ میں رہے گا، یا فرشتے ہمیشہ اس پر لعنت کرتے رہیں گے۔“

اسی طرح اسلامی تعلیمات میں یہ بھی ہے کہ خرید و فروخت کرنے والا بااخلاق ہو، نرم خوئی اس کی طبیعت میں رچی بسی ہوئی ہو، دورانِ معاملہ عزتِ نفس کا دامن ہاتھ سے جانے نہ دے، ایسے افراد کے لیے زبانِ نبوت سے ان الفاظ میں دعا کے الفاظ وارد ہوئے ہیں:

”رَحِمَ اللَّهُ رَجُلًا إِذَا بَاعَ وَإِذَا اشْتَرَى وَإِذَا اقْتَضَى“۔ (۳۲)

ترجمہ: اللہ کی رحمت ہو اس شخص پر جو درگزر کرنے والا ہو، جب کبھی بیچے، خریدے اور قرض کا مطالبہ کرے۔

ذیل میں ہم کچھ خدائی قیودات اور اخلاقی پابندیوں کا ذکر کرتے ہیں:

ذخیرہ اندوزی کی ممانعت

معیشت کے عمل کو صاف و شفاف رکھنے اور اجارہ داریوں سے حفاظت کے پیش نظر اسلام نے ذخیرہ اندوزی (Hoarding) کو اس کی تمام انواع و اقسام کے ساتھ ممنوع قرار دیا ہے، اور اسلامی حکومت کو اس بات کی اجازت دی ہے کہ وہ اس ملعون عمل کو روکنے کے لیے دخل اندازی کرے۔

جو تاجر ذخیرہ اندوزی کر کے مصنوعی قلت پیدا کرے اور پھر مارکیٹ میں اپنا مال اپنی مرضی کی قیمت پر فروخت کرے، اسے خطا کار اور ملعون قرار دیا گیا ہے، ارشادِ نبوی ﷺ ہے:

”مَنْ احْتَكِرَ يُرِيدُ أَنْ يَتَعَالَى بِهَا عَلَى الْمُسْلِمِينَ فَهُوَ خَاطِئٌ“ (۳۳)

ترجمہ: ”جس نے ذخیرہ اندوزی اس ارادہ سے کی کہ وہ اس طرح مسلمانوں پر اس چیز کی قیمت چڑھائے وہ خطا کار ہے“۔

دوسری روایت میں ہے:

”الْجَالِبُ مَرْزُوقٌ وَالْمُحْتَكِرُ مَلْعُونٌ“۔ (۳۴)

ترجمہ: ”تاجر کو (اللہ تعالیٰ کی طرف سے) رزق دیا جاتا ہے اور ذخیرہ اندوزی کرنے والا لعنتی ہے“۔

اسلام کے قانونِ تجارت نے ذخیرہ اندوزی کی تمام ممکنہ صورتوں کو بھی مردود قرار دیا ہے، دورِ حاضر میں سرمایہ دار بسا اوقات کسی جنس کو ممکن طور پر مارکیٹ سے خریدتے ہیں، یا پھر وہ جنس صرف ان کے کارخانے اور مل میں بنتی ہے، اسے ذخیرہ کر لیتے ہیں، پھر بعد ازاں اپنی مرضی سے رسد و طلب میں عدم توازن قائم کر کے من مانی قیمتیں وصول کرتے ہیں، کچھ عرصہ قبل پاکستان

میں آئے اور چینی کا بحران اس کی واضح مثالیں ہیں کہ حکمرانوں اور چند سرمایہ داروں کی ملی بھگت سے غریب ایک ایک لقمے کو ترس گئے تھے۔

ذخیرہ اندوزی کی مہذب صورتیں

موجودہ دور میں ذخیرہ اندوزی کی درج ذیل مہذب صورتیں رائج ہیں:

(۱) شرکت قابضہ

ایسی شرکت میں پیداواری کاروبار کے اکثر حصص حصہ دار ہی خریدتے ہیں، لہذا وہ کسی شے یا خدمت کی پیداواری حد اور قیمت اپنی مرضی سے معین کرتے ہیں اور یوں خریداروں کا استحصال کرتے ہیں۔

(۲) اوماج

یہ ایک ایسا استحصالی طریقہ ہے جس میں چند کمپنیاں مل کر ایک وحدت (Unit) قائم کرتی ہیں، جس سے اشیاء کی پیداوار اور قیمتوں پر ان کی اجارہ داری قائم ہو جاتی ہے، وہ اپنی مرضی سے اشیاء کی پیداوار کو بڑھاتے اور گھٹاتے ہیں، مارکیٹ میں ضرورت کے باوجود صرف قیمتیں بڑھانے کے لیے اسے گوداموں میں اسٹاک کر دیا جاتا ہے اور قیمتیں چڑھ جانے کے بعد بیجا جاتا ہے۔

(۳) وحدت قیمت

سرمایہ دارانہ نظام کی ”برکات“ میں سے یہ بھی ہے کہ چند مل مالکان یا کارخانہ دار مل کر کسی شے کی بازار میں ایک قیمت طے کر لیتے ہیں، چوں کہ وہ شے ان کے علاوہ کوئی اور نہیں بناتا، تو اس متعین قیمت سے کم پر کہیں اور سے دستیاب نہیں ہوتی، جس کی وجہ سے گاہک ان کی من مانی قیمت پر خریداری کرنے پر مجبور ہو جاتا ہے، یوں اس طرح سرمایہ دار عوام کا استحصال کر کے اپنے نفع کا زیادہ سے زیادہ حصول ممکن بنا لیتے ہیں۔

سود کی حرمت

دنیا کے قدیم اور جدید معاشی نظریوں میں سود کو مرکزی حیثیت حاصل ہے، سرمایہ دارانہ نظام نے پورے معاشی ڈھانچے اور کاروباری لین دین کو کچھ اس طرح ترتیب دیا ہے کہ سود بین الاقوامی طور پر معاملات میں جزو لینفک کی حیثیت اختیار کر چکا ہے، معاشی تعلقات کے انفرادی اور اجتماعی پہلو ممکن طور سے اس کینسر میں مبتلا ہو چکے ہیں۔

سود اور اس کی تمام اقسام حتیٰ کہ شبہ سود سے بھی مسلمانوں کو منع کیا گیا ہے، مسلمان ہونے

کے باوجود کسی کے لیے یہ ہرگز روا نہیں کہ وہ سودی معاملات میں ملوث ہو، اللہ نے سود کی حرمت کو نہایت واضح الفاظ میں بیان فرمایا ہے:

﴿وَاحْلَلَّ اللَّهُ الْبَيْعَ وَحَرَّمَ الرِّبَا﴾ (۳۵)

اس جرم میں ملوث افراد کو شدید ترین وعید سنائی گئی ہے، قرآن مجید میں ارشادِ ربانی ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ، فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ﴾ (۳۶)

ترجمہ: ”اے ایمان والو! اللہ سے ڈرو، اور سود کی باقی (تمام رقم) چھوڑ دو، اگر تم واقعی ایماندار ہو، اور اگر تم نے ایسا نہ کیا، تو اللہ اور اس کے رسول کی طرف سے اعلانِ جنگ سن لو“۔
سودی معاملات میں کسی بھی طرح ملوث ہونے والے پر اللہ نے لعنت فرمائی ہے، اللہ کے رسول کا ارشاد ہے:

”لَعَنَ اللَّهُ آكَلَ الرِّبَا وَمُوكَلَّهُ وَكَاتِبَهُ وَشَاهِدِيهِ، وَقَالَ: هُمْ سَوَاءٌ“ (۳۷)

ترجمہ: ”اللہ نے سودخور، اور سود کھلانے والے اور سودی دستاویز لکھنے والے اور اس کی گواہی دینے والوں پر لعنت کی ہے، اور فرمایا کہ اللہ کی لعنت میں وہ سب برابر ہیں“۔
سودی معاملات اور سود خواری کی شناخت و قباحت بیان کرتے ہوئے فرمایا:

”الرِّبَا سَبْعُونَ حَوْبًا أَيْسَرُهَا نِكَاحُ الرَّجُلِ أُمَّهُ“ (۳۸)

ترجمہ: ”سود کے ستر گناہ ہیں، (یعنی اس کے گناہ کے ستر درجے ہیں) اس کا کم تر درجہ آدمی کا اپنی ماں سے ہمبستری کرنا ہے“۔

ملاوٹ سے ممانعت

کسبِ معاش کی جدوجہد کے دوران حصولِ دولت کی بعض آسان راہیں بھی نکلتی ہیں، اشیاء صرف کی کوالٹی کو تبدیل کر کے گھٹیا اور معمولی شے کو صحیح داموں میں فروخت کرنا، ملاوٹ سے کام لینا عصر حاضر میں ہنر اور نفع آوری کا بہترین ذریعہ بن چکا ہے، اسلام میں اس طرح کے عمل کو نہایت قبیح اور انسانیت سوز قرار دے کر ممنوع قرار دیا گیا ہے، حضور اکرم ﷺ نے ملاوٹ کرنے والوں کو انتہائی شدید وعید سنائی ہے:

”مَنْ عَشَّ فَلَيْسَ مِنَّا“ (۳۹)

ترجمہ: ”جس نے ملاوٹ کی وہ ہم میں سے نہیں“۔

مدینہ منورہ میں ایک بازار سے گزرتے ہوئے آپ ﷺ نے غلہ کے ڈھیر کی نچلی سطح کو گویا پا کر اس کے تاجر سے ارشاد فرمایا:

”أَفَلَا جَعَلْتَهُ فَوْقَ الطَّعَامِ كَمَا يَرَاهُ النَّاسُ“۔ (۴۰)

ترجمہ: ”گیلی گندم کو اس ڈھیر کے اوپر کیوں نہیں ڈالتا تاکہ لوگ اسے بہ آسانی دیکھ سکیں“۔
بغیر عیب بتائے شے کو فروخت کرنے سے منع کیا گیا ہے: ارشاد نبوی ہے:

”لَا يَحِلُّ لِمُسْلِمٍ بَاعَ مِنْ أَخِيهِ بَيْعًا فِيهِ عَيْبٌ إِلَّا بَيَّنَّهُ“۔ (۴۱)

ترجمہ: ”کسی مسلمان کے لیے جائز نہیں کہ وہ بغیر بتائے کسی عیب دار چیز کو دینی بھائی کے ہاتھ فروخت کرے“۔

غرض اسلام نے ملاوٹ اور دھوکہ دہی کے تمام چور دروازوں کو بند کر کے ایک مامون اور پاکیزہ معیشت کا ماحول فراہم کیا ہے۔

رشوت اور سٹہ بازی کی ممانعت

آج کی معاشی زندگی میں رشوت معاشرہ کا ایک جزو لاینفک بن چکا ہے، لوگ اسے آسان اور سہل ذرائع آمدنی میں شمار کرتے ہیں، اسلام نے اسے ان الفاظ میں ممنوع قرار دیا:

”لَعَنَ رَسُولُ اللَّهِ ﷺ الرَّاشِيَّ وَالْمُرْتَشِيَّ“۔ (۴۲)

ترجمہ: ”رشوت لینے اور دینے والے پر اللہ کے رسول ﷺ نے لعنت فرمائی ہے“۔

جوا، سٹہ، قمار بازی، شراب سازی و شراب فروشی، زنا اور محرکات زنا اور دیگر مخرّب اخلاق کام جن سے معاشرے کا اخلاقی معیار پست ہوتا ہے، اسلام ایسے ذرائع آمدنی و وسائل دولت کو کسبِ معاش کے اسباب کے طور پر اختیار کرنے سے منع فرماتا ہے، موجودہ دور میں لاٹری، ریس، سٹہ بازی کی مختلف صورتیں جنہیں جدید ترین سائٹفک بنیادوں پر رواج دیا گیا ہے، وہ بھی اسلامی نقطہ نظر سے ممنوع قرار پاتی ہیں، قرآن مجید میں ارشاد باری تعالیٰ ہے:

﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رَجْسٌ مِنْ عَمَلِ الشَّيْطَانِ فَاجْتَنِبُوهُ﴾ (۴۳)

ترجمہ: ”بے شک شراب، جوا، بت اور (پانسے) جوئے کے تیر سب ناپاک ہیں، اور کار

شیطان ہیں، ان سے بچو“۔

اجرت زنا کی حرمت

زنا کاری کو بطور ذریعہ معاش اپنانے سے منع کرتے ہوئے حضور اکرم ﷺ نے زنا کاری

کی اجرت کو ناجائز قرار دیا، حضرت ابو مسعود انصاری فرماتے ہیں:

”إِنَّ رَسُولَ اللَّهِ ﷺ نَهَى عَنْ تَمَنِ الْكَلْبِ وَمَهْرِ الْبُعْغِيِّ وَحُلْوَانِ الْكَاهِنِ“۔ (۴۴)

ترجمہ: ”رسول اللہ ﷺ نے کتے کی قیمت، زنا کی اجرت اور کہانت کا معاوضہ لینے سے منع

فرمایا ہے۔“

اسی طرح فلم سازی، فلم فروشی، ٹی وی، وی سی آر اور جرائد کے ذریعہ مخرب اخلاق ناظر اور لٹریچر کی ترویج و اشاعت، ڈانسنگ کلب اور تھیٹر، غیر اخلاقی کام اور جانداروں کی تصویر سازی وغیرہ تمام مخرب ایمان و اخلاق ذرائع آمدن سے اسلام منع کرتا ہے۔ حضور ﷺ کا ارشاد گرامی ہے:

”إِنَّ اللَّهَ إِذَا حَرَّمَ شَيْئًا حَرَّمَ تَمَنَّهُ“۔ (۴۵)

ترجمہ: ”اللہ تعالیٰ نے جس چیز کو حرام کیا ہے اس کی قیمت کو بھی حرام فرمایا ہے۔“

حضرت شاہ ولی اللہ محدث دہلوی رحمہ اللہ تعالیٰ کا قول

حضرت شاہ ولی اللہ محدث دہلوی رحمہ اللہ تعالیٰ فرماتے ہیں:

”زنا کی اجرت خبیث ہے، اور آپ ﷺ نے کاہن کو اجرت دینے اور مغنیہ کے کسب سے منع فرمایا ہے، اس کی دو حکمتیں نظر آتی ہیں، ایک تو یہ کہ ممنوعہ کسب اختیار کرنے سے لوگوں کو معصیت کی ترغیب ملتی ہے؛ جبکہ اس مال کی حرمت اور اس سے انتفاع کی ممانعت لوگوں کو اس برائی سے روکنے کا سبب بنتی ہے۔“

چند سطروں کے بعد فرماتے ہیں:

”الإِعَانَةُ فِي الْمَعْصِيَةِ وَتَرْوِجِهَا وَتَقْرِبُ النَّاسَ إِلَيْهَا مَعْصِيَةً وَفَسَادًا فِي

الْأَرْضِ“ (۴۶)

ترجمہ: ”گناہ کے کام میں معاونت اور اس کی ترویج اور لوگوں کو گناہ کے قریب کرنا (یعنی

اس کا ماحول فراہم کرنا) اللہ کی نافرمانی اور زمین پر فساد پھیلانے کا باعث ہے۔“

ناپ تول میں کمی کی حرمت

ناپ تول میں کمی ایک ایسی لعنت ہے، جس میں آج کے لوگوں کی طرح بعض امم سابقہ کے تجار بھی مبتلا تھے، اللہ تعالیٰ نے ہر زمانے میں جب یہ فتنہ عادت لوگوں میں رائج ہوئی تو وقت کے نبی کے ذریعے اس کی مذمت کی، اور اس سے باز رہنے کا حکم دیا، سورہ اعراف میں حضرت شعیب علیہ السلام کی قوم کو اس فتنہ حرکت سے باز رہنے کا حکم دیا گیا ہے۔ (۴۷)

ناپ تول میں کمی یہ ایسا مکروہ حیلہ ہے، جس کے ذریعے تاجر کم مال دے کر زیادہ دام وصول کر لیتے ہیں، قرآن مجید میں اس حوالے سے ارشادِ باری تعالیٰ ہے:

﴿وَيْلٌ لِّلْمُطَفِّفِينَ، الَّذِينَ إِذَا اكْتَالُوا عَلَى النَّاسِ يَسْتَوْفُونَ، وَإِذَا كَالُوا لَهُمْ أَوْ وَزَنُوا لَهُمْ يُخْسِرُونَ﴾ (۴۸)

ترجمہ: ”خرابی ہے گھٹا کر دینے والوں کے لیے، وہ لوگ کہ جب دوسروں سے مال لیں تو پورا پورا لیں اور جب دوسروں کو ناپ کر یا تول کر دیں تو کم دیں۔“

اسلام تول ناپ تول میں عدل و انصاف سے آگے بڑھ کر لوگوں کے ساتھ مزید احسان کا درس دیتا ہے، آپ ﷺ نے اسی بات کی تعلیم دیتے ہوئے ارشاد فرمایا:

”زَنْ وَأَرْجِحْ“۔ (۴۹)

ترجمہ: ”تول اور جھکتا تول۔“

ناپ تول پورا پورا دینے سے خوشگوار معاشرتی نتائج برآمد ہوتے ہیں، لوگ ایک دوسرے پر اعتماد کرنے لگ جاتے ہیں اور تعلقات میں بہتری پیدا ہو جاتی ہے، اسلام اپنے ماننے والوں کو ہمیشہ سے اس بات کی تعلیم دیتا ہوا آیا ہے کہ وہ نہ صرف ناپ تول میں عدل و انصاف سے کام لیں؛ بلکہ مزید احسان کرنے کو اختیار کریں۔

معیشت سے متعلق اسلامی احکامات کا سیکھنا

اس کے علاوہ معیشت کے اسلامی احکام میں خرید و فروخت سے متعلق عاقدین (معاہدہ کرنے والے) کی اہلیت، رضامندی، خرید و فروخت میں اختیار، شرائط، بیع کی جملہ اقسام، مراہجہ، سلم، قبضہ کے مسائل، شرکت و مضاربت، قرض و تجارتی معاہدات حتیٰ کہ غیر مسلموں سے بھی معاشی معاملات کے حوالے سے مکمل تفصیلات موجود ہیں، ضرورت اس بات کی ہے کہ ان کو سیکھ کر عمل کیا جائے؛ تاکہ ایک بہترین اور متوازن معیشت وجود میں آئے۔

خیر القرون کے زمانہ میں اس بات کا باقاعدہ اہتمام کیا جاتا تھا کہ لوگ معیشت سے متعلق اسلام کے احکامات کو سیکھنے کے بعد مارکیٹ اور بازار میں آئیں، جو لوگ اس حوالے سے اسلامی تعلیم سے بے بہرہ ہوتے انھیں بازار میں خرید و فروخت کے لیے بیٹھنے سے منع کیا جاتا تھا، حضرت عمر رضی اللہ عنہ سے یہی بات منقول ہے:

”كَانَ عُمَرُ بْنُ الْخَطَّابِ يَضْرِبُ بِالذُّرَّةِ مَنْ يَقْعُدُ فِي السُّوقِ وَهُوَ لَا يَعْرِفُ

الأحكام وَيَقُولُ: لَا يَقْعُدُ فِي سَوْقِنَا مَنْ لَا يَعْرِفُ الرِّبَا“۔ (۵۰)

ترجمہ: ”حضرت عمر رضی اللہ عنہ ایسے شخص کو درہ سے مارتے جو بازار میں آ کر (خرید و فروخت) کے لیے بیٹھتا؛ مگر وہ ان کے احکام سے جاہل ہو، اور فرماتے: جو شخص ربا (سود) کے احکام نہیں جانتا وہ ہمارے بازار میں نہ بیٹھا کرے۔“

اس زمانے میں باقاعدہ محتسب (بازار کا نگران) مقرر کیا جاتا تھا، جو بازار میں گھوم پھر کر مختلف دکانداروں سے بیع و شراء کے متعلق سوالات کرتا، اگر کسی کو احکام کا علم نہ ہوتا تو وہ اسے دکان سے اٹھا دیتا تھا۔ امام مالک رحمہ اللہ امراء کو یہ ہدایت فرماتے تھے کہ وہ تجار کو اکٹھا کر کے ان کے سامنے پیش کریں، آپ ان میں کسی کو اس حوالے سے جاہل پاتے تو اس سے ارشاد فرماتے: ”پہلے خرید و فروخت کے احکام سیکھو، پھر بازار میں آ کر بیٹھو“۔ (۵۱)

قارئین کرام! جب تک اسلامی خلافت و حکومت قائم تھی تو مسلمانوں نے جیسے زندگی کے دیگر شعبوں میں قابل تقلید اور بے مثال کارنامے سرانجام دیے، ایسے ہی معیشت اور کفالت عامہ کے حوالے سے بھی ایسا بھرپور کردار ادا کیا کہ رہتی دنیا تک کوئی اس کی مثال پیش نہیں کر سکتا، مسلمان حکمرانوں اور ارباب حل و عقد کی جہاں یہ کوشش ہوتی تھی کہ تجارت معیشت کے احکام سیکھ کر تجارت کریں؛ تا کہ سود اور دیگر ناجائز و حرام معاملات سے بچ سکیں، وہاں کفالت عامہ کا ایسا جامع نظام ترتیب دیا جس میں بلا کسی تخصیص و اعتبار معاشرے کے ہر فرد کو کسی نہ کسی شکل میں اتنا سامان معاش ہر حال میں ضرور میسر ہو، جس کے بغیر عام طور پر کوئی بھی انسان نہ اطمینان کے ساتھ جی سکتا ہے اور نہ ہی اپنے متعلقہ فرائض و حقوق سرانجام دے پاتا ہے۔ (۵۲)

معاشی مساوات

ان حضرات نے اسلام کے دیے ہوئے مقدس اور پاکیزہ احکام کو عملی طور پر نافذ کیا، جس کی وجہ سے ملکی اور قومی دولت کی گردش چندا غنیا، اور بڑے مالدار لوگوں تک محدود ہونے کے بجائے معاشرے کے تمام طبقات تک پہنچی، خصوصاً غرباء اور مستحقین کو اس سے خوب مستفید ہونے کا موقع ملا، یہاں یہ بات بھی ذہن نشین رہے کہ اسلام افراد معاشرہ کے درمیان جس معاشی مساوات کو پیدا کرنا چاہتا ہے وہ یہ نہیں کہ معاشرے کے تمام افراد دولت و ثروت میں یکساں اور برابر ہوں، جتنی دولت اور وسائل معاش ایک فرد کے پاس ہوں، اتنے ہی دیگر تمام کے پاس بھی ہوں؛ کیوں کہ ایسی مساوات خیالی دنیا میں تو ممکن ہے؛ لیکن حقیقت کی دنیا میں ایسا نہ تو ممکن ہے

اور نہ ہی سنتِ الہیہ کے مطابق؛ کیوں کہ اللہ تعالیٰ نے درجاتِ معیشت میں تفاوت کا جو نظام قائم فرمایا ہے، وہ اس کے ذریعے اپنے بندوں کو آزما رہے ہیں کہ کون اس کا بندہ ہے اور کس نے مادے کو الہ بنایا ہوا ہے۔

اسلام میں دولت کے بہاؤ کا رخ

اسلام کے بتائے ہوئے اصول و ضوابط کے مطابق معیشت میں ہمیشہ دولت کا بہاؤ اوپر سے نیچے کی طرف رہتا ہے، دولت و سرمایہ سمٹ کر چند مخصوص ہاتھوں میں کھلونا بننے کے بجائے معاشرے کے ہر فرد کی پہنچ میں ہوتا ہے، اگر کسی خطے میں بھی اسلامی نظام حکومت نافذ کر دیا جائے، اور کفالتِ عامہ کے شعبوں میں سے صرف زکوٰۃ کا عمل ہی صحیح معنوں میں شروع ہو جائے، تو سو فیصد یقین سے کہا جاسکتا ہے کہ وہ خطہ ہر طرح کے افلاس اور معاشی بد حالی سے پاک ہو جائے گا اور پھر سے قرونِ اولیٰ کی یاد تازہ ہو جائے گی کہ معاشرہ میں پھر زکوٰۃ کا بھی کوئی محتاج نہیں رہے گا۔

اسلام میں معیشت و کفالتِ عامہ

اسلام میں معیشت کے احکام کو جاننے اور اسلام میں کفالتِ عامہ کے تصور کو سمجھنے کے لیے ضروری ہے کہ ہم قرآن و حدیث اور فقہ اسلامی میں مذکور بیوع اور اس کی اقسام، قرض، سود، لین دین، ہبہ، عاریت، مضاربت، شریعت، مزارعت، پانی کے احکام، زمینوں کے احکام، زکوٰۃ کی فرضیت، وصولی اور تقسیم کے مسائل، غنائم، فنی، خراج اور جزیہ کے احکام، تقسیم دولت، وراثت، حلال و حرام، اجارہ، احتکار و اکتنازی کی ممانعت، ضرائب و نواب، صدقات نافلہ اور ان سے متعلقہ دیگر تمام مضامین کا بغور مطالعہ کریں؛ تاکہ علی وجہ البصیرۃ مذکورہ نظام کو سمجھا جاسکے، اس فقہی معاشی خزانہ کے علاوہ مسلمان علماء کرام نے اس حوالے سے مستقل تصانیف بھی چھوڑی ہیں، جو اپنی جامعیت کے اعتبار سے مختلف مسائل کا حل بتاتی ہیں، افسوس! صد افسوس! کہ ان کتب کا ترجمہ یورپ کے مستشرقین اپنی اپنی زبانوں میں کر کے ان سے استفادہ کر رہے ہیں، اور ہم مسلمان اپنے اس وقیع علمی ورثے سے غافل ہیں۔

ان گراں قدر کتب میں سے چند یہ ہیں:

(۱) کتاب الأموال: حمید بن رنجویہ اور ابو عبید قاسم بن سلام رحمہم اللہ کی ایک ہی عنوان

سے الگ الگ تصنیف ہے۔

(۲) کتاب الخراج: امام ابو یوسف اور یحییٰ بن آدم القرشی رحمہم اللہ کی مایہ ناز

تصانیف ہیں۔

(۳) الأحكام السلطانية: ابوالحسن علی بن حبیب البصری اور ابو یعلیٰ محمد بن حسین الفرار

کی بیش بہا اور مستند کتب ہیں۔ (۵۳)

اسلام جو اپنی حقانیت اور سچائی کی وجہ سے مختصر سے عرصے میں جزیرہ عرب سے نکل کر سارے عالم پر چھا گیا اور ہزاروں سال تک دنیا پر حکمرانی کی، لوگوں کو ہدایت کی راہیں دکھائیں، زندگی کے تمام شعبوں میں بہترین قابل تقلید کارنامے انجام دیے، باطل روز اول سے ہی اس سے نالاں تھا، اس نے ہر ممکن کوشش اور سازش کے ذریعہ یہ چاہا کہ اسلام کا مقدس نظام زندگی خطہ ارض پر نافذ نہ رہے، وگرنہ لوگ اسلام کے نظام زندگی کے محاسن کی وجہ سے نہ صرف دیگر تمام باطل نظاموں کو ٹھکرادیں گے؛ بلکہ خود مذہب اسلام کے پیروکار بن بیٹھیں گے، ساتویں صدی عیسوی میں وجود میں آنے والے نظام زندگی کو مٹانے کے لیے دنیا نے کیا کیا نہ کیا!!؛ تاریخ کا ہر ادنیٰ طالب علم اس سے پوری طرح واقف ہے۔

افسوس! خلافت کے زوال کے بعد سے دنیائے باطل کو اس بات کا بھرپور موقع ملا کہ وہ اسلام اور اس کے پاکیزہ نظام کے خلاف کھل کر پروپیگنڈہ کرے، اور اسے ایک ناقص اور پرانے زمانے کا نظام قرار دے، خاص کر معاشیات کے شعبے میں نئے نظریات متعارف کروا کے اس نے انسانیت کو جس دردناک عذاب میں مبتلا کیا ہے، اس کا صرف اور صرف ایک ہی حل ہے اور وہ اسلامی نظام حکومت یعنی خلافت ہے۔

فقدانِ خلافت کے نقصانات

اب چوں کہ بدقسمتی سے اور بوجہ شامتِ اعمال ہمارے سامنے کوئی ایسا ماڈل اسلامی طرز حکومت و خلافت کا موجود نہیں کہ جس میں زندگی کے دیگر شعبوں کی طرح معاش کا نظام بھی عملی طور سے نافذ ہوتا اور تمام طبقات کے لوگوں کی کفالتِ عامہ کا کوئی عملی مظہر سامنے موجود ہوتا، تو ہم عالم انسانیت کو بتا دیتے کہ اسلام نے معیشت کے مسائل کا یوں حل بتایا ہے۔ خیر! اسلام چوں کہ قیامت تک کے لیے رہنمائی اور رہبری کرنے آیا ہے، تو اب ہم اسلام کے اصول و ضوابط ہی کی روشنی میں موجودہ جدید نظریات کو پرکھیں گے اور ان کے صحیح اور غلط ہونے کا فیصلہ کریں گے۔

جدید معاشی نظریات میں بینک اور کمپنی کو مرکزی حیثیت حاصل ہے، پھر ان دونوں سے سیڈروں مسائل نے جنم لیا ہے، ان میں سے ایک کریڈٹ کارڈ اور اس طرح کے دیگر کارڈز کے ذریعے معاملات کا انجام دینا ہے۔

جدید معاشی نظریات سے پیدا شدہ مسائل

آج کی دنیا صنعتی انقلاب کے بعد تکنیکی اعتبار سے بہت آگے جا چکی ہے، تجارت اور سرمایہ کاری کی اس قدر جدید اور متنوع شکلیں پیدا ہو چکی ہیں جن کی ماضی میں کوئی نظیر نہیں ملتی، مثلاً بینکنگ کا نظام، کرنسی کا نظام، موجودہ عالمی تجارت کا نظام، کریڈٹ کارڈز کا نظام، انشورنس اور ٹرانزل، شیرز کی خرید و فروخت کا نظام، اور ان سب نظاموں کو چلانے کے لیے اداروں، فرموں اور کمپنیوں کا نظام وغیرہ۔ (۵۴)

اس طرح کے تجارتی مسائل میں ایک اہم مسئلہ یہ ہے کہ کیا خریدی ہوئی شے پر قبضہ کرنے سے پہلے اس کو فروخت کیا جاسکتا ہے یا نہیں؟ اور اس کا منافع حاصل کرنا جائز ہوگا یا نہیں؟ آج قبضہ کے عنوان سے بہت سارے مسائل پیدا ہو رہے ہیں، کیا چیک، ڈرافٹ، کریڈٹ کارڈ یا دوسری سندات مالی کو قبضہ تصور کیا جائے گا، یا نہیں؟ یا کریڈٹ کارڈ کے ذریعہ ادائیگی کو فوری قبضہ تسلیم کیا جائے گا یا نہیں؟ بین الاقوامی تجارت میں آج زیادہ تر معاملات، فیکس اور ای میل کے ذریعے انجام پاتے ہیں، کروڑ ہا کروڑ روپے کے معاملات اور لین دین طے پاتے ہیں؛ جب کہ ہر دو فریق ہزار ہا میل کی دوری پر ہوتے ہیں، اسی طرح ایک ملک کا تاجر دوسرے ملک میں LC (سند اعتماد) کھلو کر کاروبار کرتا ہے، دوسرے ملک کا تاجر مال کا شپمنٹ (Shipment) کرتا ہے اور قبل اس کے کہ مال خریدار تک پہنچے، خریداریہ محسوس کرتے ہوئے کہ بازار میں تیزی آچکی ہے، اگر میں ابھی اس مال کو فروخت کر ڈالوں تو مجھے زیادہ نفع ملے گا، وہ اس مال کو اپنے قبضہ میں آنے سے قبل ہی (جب کہ مال راستہ میں ہوتا ہے)، فروخت کر ڈالتا ہے۔ (۵۵)

عصر حاضر میں ان تمام جدید صورتوں میں زیادہ سے زیادہ فائدہ حاصل کرنا مقصود ہوتا ہے، معاملات میں عدل و قسط کی رعایت کم سے کم، یا معدوم ہے اور غرور اور دھوکہ عام ہے، نہ ذہنوں میں خدا کا تصور ہے، نہ آخرت کی جواب دہی کی فکر؛ اس لیے تجارت کے رائج طریقوں میں صرف مادی اور نقد نفع مطلوب رہ گیا ہے۔ (۵۶)

ایک متوازن معاشی نظام کو وجود دینے کے لیے ضروری ہے کہ اسلامی نظام خلافت قائم کیا

جائے اور معیشت سے متعلق تمام اسلامی احکامات کو عملی شکل دی جائے۔

حوالہ جات

- (۲۹) النساء: ۱۔
- (۳۰) البخاری، الجامع الصحیح، کتاب الإیمان، باب من الإیمان أن یحب لآخیه ما یحب لنفسه۔ (رقم الحدیث: ۱۳)
- (۳۱) القزوی، أبوعبداللہ محمد بن یزید، سنن ابن ماجہ، کتاب التجارات، باب من باع عبداً فلیتیمہ (رقم الحدیث: ۲۲۴۷): ۵۷۸/۳، دارالکلیب، بیروت ۱۴۱۸ھ۔
- (۳۲) البخاری، أبوعبداللہ محمد بن اسماعیل، الجامع الصحیح، کتاب البیوع، باب: السمولۃ والسماحۃ فی الشراء، والبیع ومن طلب حقاً فلیطلبہ فی عفاف، (رقم الحدیث: ۲۰۷۵)، ص: ۴۱۲، دارالکتاب بیروت العربی۔
- (۳۳) النیسابوری، أبوعبداللہ محمد بن عبداللہ الحاکم، المستدرک علی الصحیحین، کتاب البیوع، (رقم الحدیث: ۲۲۱۱، ۱۴۵۸/۳، قدیمی کراچی۔
- (۳۴) القزوی، أبوعبداللہ محمد بن یزید، سنن ابن ماجہ، کتاب التجارات، باب الحکرۃ والحلب (رقم الحدیث: ۲۱۵۳): ۵۱۸/۳، دارالکلیب، بیروت۔
- (۳۵) البقرۃ: ۲۷۵۔
- (۳۶) البقرۃ: ۲۷۸۔
- (۳۷) القشیری، أبوالحسن مسلم بن حجاج، صحیح مسلم، کتاب المساقاۃ، باب لعن آکل الربوا وموکلہ، (رقم الحدیث: ۴۰۹۳)، ص: ۶۹۷، دارالسلام، الریاض۔
- (۳۸) العیسی، أبوبکر عبداللہ بن محمد بن أبی شیبہ، المصنف، کتاب البیوع والأقضیۃ، (رقم الحدیث: ۲۲۳۳۷): ۳۱۹/۱۱، المجلس العلمی ۱۳۴۷ھ۔
- (۳۹) القشیری، أبوالحسن مسلم بن مسلم بن الحجاج بن مسلم، صحیح مسلم، کتاب الإیمان، باب قول النبی ﷺ: من غش فلیس منا، (رقم الحدیث: ۲۸۳): ص: ۵۷، دارالسلام، الریاض ۱۴۱۹ھ۔
- (۴۰) حوالہ سابق۔
- (۴۱) القزوی، أبوعبداللہ محمد بن یزید، سنن ابن ماجہ، کتاب التجارات، باب من باع عبداً فلیتیمہ (رقم الحدیث: ۲۲۴۶): ۵۷۸/۳، دارالکلیب، بیروت۔
- (۴۲) الترمذی، أبوعیسیٰ محمد بن عیسیٰ بن سورۃ، سنن الترمذی، کتاب الأحکام، باب ماجاء فی الرایش والمرثی فی الحکم، (رقم الحدیث: ۱۳۳۷): ۳۳۵/۴، دارالکتب العلمیۃ، ۱۴۲۱ھ۔
- (۴۳) المائدہ: ۹۰۔
- (۴۴) النسائی، أبوعبدالرحمن أحمد بن شعیب، سنن النسائی، کتاب الصيد والذبایح، النبی عن ثمن الکلب (رقم الحدیث: ۴۳۰۳) الجزء الرابع، ۲۱۵/۴، دارالمعرفۃ، بیروت ۱۴۲۲ھ۔
- (۴۵) الدارمی، أبوحاتم محمد بن حبان، صحیح ابن حبان، کتاب البیوع، ذکر الخیر الدال علی أن بیع الخنزیر والکلاب محرم ولا یجوز استئعالہ، (رقم الحدیث: ۴۹۳۸): ۳۱۳/۱۱، مؤسسۃ الرسالۃ۔
- (۴۶) الدہلوی، أحمد بن عبدالرحیم شاہ ولی اللہ، حید اللہ الباقیۃ، باب البیوع المثنیٰ عنہا، وجوہ کراہیۃ البیوع: ۲۸۸/۴، زمزم پبلشرز کراچی۔

(۴۷) الأعراف: ۸۵۔

(۴۸) المطففين: ۳۱۔

(۴۹) القزوينی، أبو عبد اللہ محمد بن یزید، سنن ابن ماجہ، کتاب التجارات، باب الرجحان فی الوزن (رقم الحدیث: ۲۲۲): ۵۶۲/۳، دارالکلیل، بیروت ۱۴۱۸ھ۔

(۵۰) الکتانی، عبدالحی، نظام الحکومتہ النبویہ المسمی ب'التراتبیہ الإداریہ، القسم التاسع حتی یتعلموا احکامہ وآدابہ وما تنبئ من الربا: ۱۸/۴، دارالکتاب العربی، بیروت۔

(۵۱) حوالہ سابق: ۱۹/۴۔

(۵۲) مروجہ تکفل کا جائزہ، مفتی محمد راشد ڈسکوی، باب اول، اسلام کا نظام کفالت، ص: ۱۰، دارالافتاء جامعہ فاروقیہ کراچی، غیر مطبوع۔

(۵۳) تفصیلی تعارف کے لیے دیکھئے: اسلام کا معاشی نظام، ڈاکٹر نور محمد غفاری، اسلامی معاشیات کے مصادر و مراجع: ۴۳-۵۷، مرکز تحقیق دیال سنگھ ٹرسٹ لائبریری، لاہور ۱۹۹۴ء۔

(۵۴) شیئرز کی شرعی حیثیت اور اس کے احکام، مقدمہ، ص: ۲۱، دارالافتاء جامعہ فاروقیہ کراچی، غیر مطبوع۔

(۵۵) جدید تجارتی شکلیں، مولانا مجاہد الاسلام قاسمی صاحب، ابتدائیہ، ص: ۷، ادارۃ القرآن والعلوم الاسلامیہ، کراچی۔

(۵۶) حوالہ سابق۔

